

**REGIONAL NEWS UNIT**  
**AKASHVANI, GUWAHATI**  
0000000000

**Date : 24-FEB-2026**

**Time : 1800 HRS**

***Assamese Evening Bulletin***  
**Headlines**

00000

- ১। কাৰ্বি আংলং জিলাৰ ১৭ হাজাৰৰো অধিক মহিলাক উদ্যমিতা আঁচনিৰ প্ৰাৰম্ভিক পুঁজি বিতৰণ।
- ২। সাংসদ গৌৰৱ গগৈক ভাৰত-ফিলিপাইনছ মৈত্ৰীগোটৰ দায়িত্ব।
- ৩। মাজুলীত চৰকাৰী কাৰ্যালয়ৰ মূৰব্বীসকলৰ সৈতে কেন্দ্ৰীয় ৰাজ্য মন্ত্ৰী কমলেশ পাছোৱানৰ পৰ্যালোচনা বৈঠক।

**আৰু**

- ৪। বীৰ লাচিত সেনাৰ উদ্যোগত শিৱসাগৰত দ্বিতীয় বৰ্ষৰ বাবে খিলঞ্জীয়া দিৱস পালন।

00000

মুখ্যমন্ত্ৰীৰ মহিলা উদ্যমিতা অভিযানৰ অধীনত আজি মুখ্যমন্ত্ৰী ড° হিমন্ত বিশ্ব শৰ্মাই কাৰ্বি আংলং জিলাত আত্মসহায়ক গোটৰ ১৭ হাজাৰ ৩৯৮ গৰাকী মহিলাক ১০ হাজাৰ টকাকৈ প্ৰাৰম্ভিক মূলধন বিতৰণ কাৰ্যসূচীৰ শুভাৰম্ভ কৰে। বোকাজানৰ হানজাংলাংছ' ষ্টেডিয়ামত আয়োজিত অনুষ্ঠানত অংশ লৈ মুখ্যমন্ত্ৰী মহিলাসকলৰ আৰ্থিক সবলীকৰণৰ বাবে এই আঁচনি ৰূপায়ণ কৰা হৈছে বুলি উল্লেখ কৰে। এই আঁচনিৰ জৰিয়তে মহিলাসকল লাখপতি বাইদেউ হিচাপে গঢ়ি তোলাৰ লক্ষ্য লোৱা হৈছে বুলি তেওঁ উল্লেখ কৰে।

অনুষ্ঠানত কাৰ্বি আংলং স্বায়ত্ত শাসিত পৰিষদৰ মুখ্য কাৰ্যবাহী সদস্য ড° তুলিৰাম ৰংহাং, ক্ৰীড়া আৰু যুৱকল্যাণ মন্ত্ৰী নন্দিতা গাৰ্লোছা, অসম বিধানসভাৰ উপাধ্যক্ষ ডাঃ নোমল মমিন আৰু ডিফু সমষ্টিৰ সাংসদ অমৰ সিং টিছ' উপস্থিত থাকে। মুখ্যমন্ত্ৰীয়ে ইয়াৰ পাছতে ১২ কোটি ৫০ লাখ টকা ব্যয়েৰে নিৰ্মিত খটখটি মিনি ষ্টেডিয়াম আৰু বোকাজান বিধানসভা সমষ্টিৰ বালিপথাৰ, চিলনীজান, বৰপথাৰ আৰু হিদিপিত সাপ্তাহিক বজাৰ প্ৰকল্প উদ্বোধন কৰিব।

মুখ্যমন্ত্ৰীয়ে আজি বিয়লি মহিলা উদ্যমিতা অভিযানৰ অধীনত যোৰহাট জিলাৰ মৰিয়নিত মহিলা হিতাধিকাৰীসকলক ধন বিতৰণ কৰে। সমষ্টিটোৰ ২৯ হাজাৰ ৩১৮ গৰাকী মহিলাক ১০ হাজাৰ টকাকৈ চেক বিতৰণ কৰা হয়। মুখ্যমন্ত্ৰীয়ে ৫৬ কোটি টকা ব্যয়সাপেক্ষে মৰিয়নী সমষ্টিত কেইবাটাও প্ৰকল্প উদ্বোধন কৰে। ড০ শৰ্মাই ৯টা জগন্নাথ সামূহিক আৰু দক্ষতা বিকাশ কেন্দ্ৰ, ললিত চন্দ্ৰ ৰাজখোৱা মিনি ষ্টেডিয়াম, বাপুজী মিনি ষ্টেডিয়াম, দুখন আৰ চি চি দলং, মৰিয়নী থানাৰ নতুন ভৱন আৰু এটা মিশ্ৰ গোট আৱৰ্জনা পৃথকীকৰণ প্ৰকল্প উদ্বোধন কৰে। সাংবাদিকৰ আগত মুখ্যমন্ত্ৰীয়ে এইদৰে কয়-

বাইট (চি এম)

০০০০০

লোকসভাৰ অধ্যক্ষ ওম বিৰলা ই বিশ্বৰ ৬৪ খন ৰাষ্ট্ৰৰ সৈতে কূটনৈতিক আৰু বন্ধুত্বপূৰ্ণ সম্পৰ্ক সুদৃঢ় কৰাৰ লক্ষ্যৰে লোকসভাৰ সদস্যসকলক লৈ কেইবাটাও গোট গঠন কৰিছে। প্ৰতিনিধি দলসমূহৰ ভিতৰত ফিলিপাইনছলৈ যাবলগীয়া দলটোৰ নেতৃত্ব দায়িত্ব লোকসভাত বিৰোধী পক্ষৰ উপ-দলপতি গৌৰৱ গগৈক দিয়া হৈছে। অধ্যক্ষ ওম বিৰলাই ইতিমধ্যে গৌৰৱ গগৈলৈ এই সন্দৰ্ভত পত্ৰ প্ৰেৰণ কৰিছে।

০০০০০

কেন্দ্ৰীয় ৰাজ্য মন্ত্ৰী কমলেশ পাছোৱানে আজি দুদিনীয়া ভ্ৰমণসূচীৰে মাজুলীত উপস্থিত হয়। তেওঁ প্ৰথমে সংহত আয়ুক্ত কাৰ্যালয়ত জিলাখনৰ প্ৰতিটো বিভাগৰ মুৰব্বীসকলৰ সৈতে জিলাখনত ৰূপায়ণ হৈ থকা আঁচনিসমূহৰ সন্দৰ্ভত পৰ্যালোচনা কৰে। ইয়াৰ পাছত তেওঁ প্ৰধানমন্ত্ৰী আৱাস যোজনা গ্ৰামীণৰ কেইবাটাও গৃহ পৰিদৰ্শন কৰি হিতাধিকাৰীসকলৰ সৈতে মত বিনিময় কৰে। পৰৱৰ্তী সময়ত তেওঁ জিলা চিকিৎসালয় পৰিদৰ্শন কৰি চিকিৎসা কৰ্মীসকলৰ সৈতে বৈঠকত মিলিত হয়। ইয়াৰ লগতে তেওঁ পি এম জি এছ ৰাইৰ অধীনত নিৰ্মিত কেইবাটাও পথ পৰিদৰ্শন কৰে।

### বাইট (কমলেশ পাছোৱান)

কেন্দ্ৰীয় মন্ত্ৰীগৰাকীয়ে কাইলৈ সংহত আয়ুক্ত কাৰ্যালয়ত বিকশিত ভাৰত গ্ৰামীণ নিয়োগ নিশ্চিতকৰণ শীৰ্ষক আলোচনা চক্ৰত অংশগ্ৰহণ কৰিব।

০০০০০০০

বীৰ লাচিত সেনাৰ উদ্যোগত আজি শিৱসাগৰত দ্বিতীয় বৰ্ষৰ বাবে খিলঞ্জীয়া দিৱস পালন কৰা হয়। ঐতিহাসিক তলাতল ঘৰৰ বাকৰিত এদিনীয়াকৈ আয়োজন কৰা এই কাৰ্যসূচীত বিভিন্ন জাতি-জনগোষ্ঠী লোকে অংশগ্ৰহণ কৰে। ১৮২৬ চনৰ ২৪ ফেব্ৰুৱাৰীত হোৱা ইয়াণ্ডাবু সন্ধিৰ আজি ২০০ বছৰ পূৰ্তি উপলক্ষে সংগঠনটোৱে এই দিৱস আয়োজন কৰি ৰাজ্যখনত খিলঞ্জীয়াৰ অধিকাৰ সুৰক্ষিত কৰাৰ দাবী উত্থাপন কৰিছে। দিৱসৰ লগত সংগতি ৰাখি ব'ৰ্ডিং খেলপথাৰৰ পৰা জাগৰণ যাত্ৰা উলিওৱা হয়। বিভিন্ন জাতি-জনগোষ্ঠীৰ পৰম্পৰা, লোকাচাৰ আৰু সাংস্কৃতিক প্ৰদৰ্শনেৰে উলিওৱা এই বাৰেৰহীয়া শোভাযাত্ৰাৰ তলাতল ঘৰৰ বাকৰিত সামৰণি পৰে।

০০০০০০০

কাজিৰঙা ৰাষ্ট্ৰীয় উদ্যানৰ ষষ্ঠ সংযোজনৰ অন্তৰ্গত বিশ্বনাথ জিলাৰ মোনাবাৰীত আজি পুৱা এটা টেকিয়াপতীয়া বাঘৰ মৃতদেহ উদ্ধাৰ কৰা হয়। আমাৰ বিশ্বনাথৰ সংবাদদাতাই জনোৱা মতে লাহৰীজান বন শিবিৰৰ বনৰক্ষীয়ে তহল দি থকা সময়তে মৃত বাঘটো প্ৰত্যক্ষ কৰে। বাঘটোৰ কমেও ১০ দিন পূৰ্বে বয়সজনিত কাৰণত মৃত্যু হৈছে বুলি বন বিভাগে প্ৰকাশ কৰিছে।

০০০০০০০

ৰাজ্যৰ শিক্ষা বিভাগৰ বিশেষ পদক্ষেপৰ অংশ হিচাপে আজি মৰাণ উচ্চতৰ মাধ্যমিক বিদ্যালয়ত চাইকেল বিতৰণ কাৰ্যসূচী অনুষ্ঠিত হয়। ৰাজ্যৰ পৰিবহন আৰু পাৰ্বত্য অঞ্চল উন্নয়ন মন্ত্ৰী যোগেন মহনে বিদ্যালয়খনৰ ১০৭গৰাকী শিক্ষাৰ্থীৰ মাজত চাইকেল বিতৰণ কৰে। এই উপলক্ষে আয়োজিত অনুষ্ঠানত দিয়া

ভাষণত মন্ত্ৰীগৰাকীয়ে চৰকাৰৰ এই পদক্ষেপে দুৰ্গিৰটীয়া শিক্ষাৰ্থীসকলৰ যাতায়াতৰ অসুবিধা দূৰ কৰি তেওঁলোকক নিয়মিতভাৱে বিদ্যালয়লৈ আহিবলৈ উৎসাহিত কৰিব বুলি আশা প্ৰকাশ কৰে।

০০০০০০০

ৰাজ্যৰ চাহ শ্ৰমিকসকলক ১৩ মাৰ্চৰ পৰা ভূমি পট্টা বিতৰণ কৰাৰ লগতে প্ৰধানমন্ত্ৰী আৱাস যোজনাৰ অধীনত গৃহ প্ৰদান কৰা হ'ব। মুখ্যমন্ত্ৰী ড॰ হিমন্ত বিশ্ব শৰ্মাই কালি খানাপাৰাত কেন্দ্ৰীয় কৃষি আৰু কৃষক কল্যাণ মন্ত্ৰী শিৱৰাজ সিং চৌহানৰ উপস্থিতিত কেইবাখনো আঁচনি উদ্বোধনৰ পাছত সাংবাদিকৰ আগত এই বিষয়ে প্ৰকাশ কৰে। তেওঁ কয়, যে কেন্দ্ৰীয় চৰকাৰে কালি এই শ্ৰমিকসকলক গৃহ প্ৰদানৰ বাবেও অনুমোদন জনাইছে। চাহ শ্ৰমিকসকলৰ সৰ্বাংগীন উন্নয়ন আৰু কল্যাণৰ বাবে এই পদক্ষেপ লোৱা হৈছে বুলি মুখ্যমন্ত্ৰীয়ে উল্লেখ কৰে।

০০০০০০০

শিৱসাগৰ নগৰৰ ঐতিহ্যমণ্ডিত শিক্ষানুষ্ঠান এক নম্বৰ টাউন প্ৰাথমিক বিদ্যালয়ত শিক্ষাৰ্থীৰ নামভৰ্তিৰ বাবে অভিভাৱকে দুনিশা ধৰি দীঘলীয়াকৈ শাৰী পতা বিষয়টোৱে চহৰখনকে ধৰি বিভিন্ন স্থানত চৰ্চা লাভ কৰিছে। প্ৰতিষ্ঠাৰ ১৪৪ বৰ্ষত উপনীত হোৱা বিদ্যালয়খনৰ প্ৰাক্ প্ৰাথমিক শ্ৰেণীৰ ১১০ খন আসনত নামভৰ্তিৰ বাবে আজি পুৱা প্ৰপত্ৰ প্ৰদানৰ সময় নিৰ্ধাৰণ কৰা হৈছিল যদিও এই প্ৰপত্ৰ সংগ্ৰহ কৰাৰ বাবে আগ্ৰহী অভিভাৱকে যোৱা ২২ ফেব্ৰুৱাৰীৰ সন্ধিয়াৰ পৰাই বিদ্যালয়খনৰ প্ৰৱেশদ্বাৰত শাৰী পাতি অৱস্থান গ্ৰহণ কৰা পৰিলক্ষিত হয়। আকাশবাণীৰ শিৱসাগৰৰ সংবাদদাতাই এই বিষয়ে জানিবলৈ দি প্ৰকাশ কৰা মতে, এই ঐতিহ্যমণ্ডিত চৰকাৰী বিদ্যালয়খনৰ ব্যতিক্ৰমী অৱস্থানৰ বাবেই ইয়াত নামভৰ্তিৰ বাবে অভিভাৱকসকল আগ্ৰহী হৈ থাকে। সম্প্ৰতি সততে দেখিবলৈ পোৱা ইংৰাজী মাধ্যমৰ প্ৰতি বৰ্ধিত প্ৰীতিৰ বিপৰীতে ১৮৮২ চনত প্ৰতিষ্ঠা লাভ কৰা মাতৃভাষা মাধ্যমৰ এই বিদ্যালয়খনে অসমীয়া মাধ্যমৰ প্ৰতি অভিভাৱকৰ আগ্ৰহ বৃদ্ধি কৰিছে বুলিও বিভিন্নজনে মত প্ৰকাশ কৰে।

০০০০০০০০

চুবুৰীয়া ৰাষ্ট্ৰ বাংলাদেশৰ শেহতীয়া ৰাজনৈতিক ঘটনাক্ৰমৰ পৰিপ্ৰেক্ষিতত আগৰতলাৰ পৰা ঢাকা হৈ কলকাতালৈ যাত্ৰী বাছ সেৱা আজি পুনৰ আৰম্ভ কৰা হয়। ত্ৰিপুৰাৰ পৰিবহন আৰু পৰ্যটন মন্ত্ৰী সুশান্ত চৌধুৰী আৰু ত্ৰিপুৰা পথ পৰিবহন নিগমৰ অধ্যক্ষ সমৰ বয়ে যাত্ৰীসকলক আনুষ্ঠানিকভাৱে আদৰণি জনায়। পৰিবহন মন্ত্ৰী শ্ৰীচৌধুৰীয়ে এই বাছ সেৱা পুনৰ আৰম্ভ কৰাক লৈ সন্তুষ্টি প্ৰকাশ কৰে। তেওঁ লগতে দ্বিপাক্ষিক বাণিজ্য আৰু পৰ্যটনসহ সামগ্ৰিক সম্পৰ্ক সন্দৰ্ভত বাংলাদেশৰ নৱ নিৰ্বাচিত চৰকাৰৰ ভূমিকাক লৈ আশা প্ৰকাশ কৰে। বিষয়াসকলে কয় যে বহুপ্ৰত্যাশিত আগৰতলা-ঢাকা-কলকাতা আন্তঃৰাষ্ট্ৰীয় বাছ সেৱা পুনৰ আৰম্ভ হোৱাৰ ফলত সীমান্তৰে হোৱা বাণিজ্য আৰু পৰ্যটন বৃদ্ধি পাব।

কলকাতাৰ পৰা অহা যাত্ৰীসকলে কয় যে বাছ সেৱা পুনৰ আৰম্ভ কৰাৰ ফলত তেওঁলোক উপকৃত হৈছে। তেওঁলোকে লগতে যাত্ৰা সুকলমে সম্পন্ন হোৱাক হৈ আনন্দ প্ৰকাশ কৰে।

০০০০০০

সামাজিক সাংস্কৃতিক অনুষ্ঠান জ্যোতিৰূপাৰ অষ্টাদশ বাৰ্ষিক সিংহপুৰুষ ৰাধা গোবিন্দ বৰুৱা নাট সমাৰোহ আজিৰেপৰা ২৬ ফেব্ৰুৱাৰীলৈ গুৱাহাটীৰ শ্ৰীমন্ত শংকৰদেৱ কলাক্ষেত্ৰৰ মাধৱদেৱ প্ৰেক্ষাগৃহত অনুষ্ঠিত

হ'ব। প্রতি সন্ধিয়া ৬ বজাৰ পৰা নাটসমূহ পৰিবেশন কৰা হ'ব। উদ্বোধনী অনুষ্ঠানৰ পাছতে মাণিক বয় পৰিচালিত 'মধুমক্ষিকা' নাটখন মঞ্চস্থ কৰা হ'ব। কাইলৈ জ্যোতি নাৰায়ণ নাথৰ বচনা আৰু পৰিচালনাৰে সোণালী বেলি নাটখন মঞ্চস্থ কৰা হ'ব। ২৬ ফেব্ৰুৱাৰীত উজলা বৰ্মনৰ কাহিনীত অম্লানদীপ শইকীয়াই নাট্যৰূপ দিয়া 'বুকুৰ সৰু চৰাই' নাটখন মঞ্চস্থ কৰা হ'ব।

নগাঁও জিলাৰ বেবেজীয়াত ৭ মাৰ্চৰ পৰা দুদিনীয়াকৈ ব'দঘাই নাট মহোৎসৱ অনুষ্ঠিত হ'ব। সপ্তম বাৰ্ষিক এই নাট সমাৰোহত দিনৰ ভাগতে শব্দযন্ত্ৰ আৰু কৃত্ৰিম পোহৰ অবিহনে ছখন অপেচাদাৰী নাট মঞ্চস্থ কৰা হ'ব। ৭ মাৰ্চত বিয়লি ১ বজাৰ পৰা চন্দ্ৰজ্যোতি সংঘৰ 'বং বেবং', জ্যোতি বংগমঞ্চৰ 'অগ্রাহ্য' আৰু ঐকান্তিক সাংস্কৃতিক গোষ্ঠীৰ 'কোন পথৰ পথিক' শীৰ্ষক নাট মঞ্চস্থ কৰা হ'ব। দ্বিতীয় দিনা তেজপুৰৰ বাণ থিয়েটাৰে 'টেটোন তামুলী', অৰিহণা নাট্য গোষ্ঠীয়ে 'বনফুল বকুল' আৰু ব'দঘাই বেবেজীয়াই 'দৰ্খাস্ত' নামৰ নাটক পৰিবেশন কৰিব।

০০০০০

আইচিচি টি-২০ বিশ্বকাপ ক্ৰিকেট প্ৰতিযোগিতাৰ ছুপাৰ এইট পৰ্যায়ৰ গ্ৰুপ-টুৰ এখন খেলত আজি পাকিস্তান ইংলেণ্ডৰ মুখামুখি হ'ব। শ্ৰীলংকাৰ পাল্লেকেকে আন্তঃৰাষ্ট্ৰীয় ক্ৰিকেট ষ্টেডিয়ামত হ'বলগীয়া খেলখন সন্ধিয়া ৭ বজাত আৰম্ভ হ'ব।

০০০০০

সমাপ্ত